

IN MEMORIAM

АЛЕКСАНДАР КУЗМАНОВСКИ

На 28. II. 1972 год. смртта го отстрани од нашите редови професорот по историја Александар Кузмановски, еден од основачите на Сојузот на историските друштва на СР Македонија и Историското друштво во Скопје.

Професорот Александар Кузмановски е роден на 22 декември 1904 година во Скопје. Завршил филозофски факултет — група историја во Скопје 1929 година.

Во текот на 40-годишната активна работа професорот Кузмановски бил на разни должности во просветната струка. Најнапред бил поставен за суплент при Великата Медреса во Скопје, од 1. I. 1930 до 9. X. 1930 год. а во идните години службувал во Мешовитата гимназија во Врање (од 10. X. 1930 до 31. VII. 1933 год.); во I машка гимназија во Крагујевац (од 1. VIII. 1933 до 11. XI. 1941); во Машка гимназија Луковит (од 12. XI. 1941 до 14. IX. 1942 год.); во II машка гимназија во Скопје (од 15. IX. 1942 до 22. XII. 1944 год.).

Во бурните години од II Светска војна другарот Кузмановски бил ориентиран кон прогресивните сили и на 1. IX. 1944 год. стапил во редовите на НОВ и ПОЈ — во

Скопскиот партизански одред, а потоа бил избран за секретар на МН Одбор во с. Рашче и за претседател на НО фронт на општина Идадија — Скопје. Со активна и организирана работа за НОБ продолжува се до крајот на војната.

По ослободувањето на нашата земја, од 23. XII. 1944 год. бил назначен за референт при просветниот оддел на Обласниот НОО во град Скопје.

Со отворањето на Првата гимназија во Скопје бил назначен за професор и на должност стапува на 27. I. 1945 год.

Во учебната 1945/46 год. бил директор на Кратовската гимназија, а во учебната 1950/51 год. — директор на Учителската школа во Скопје и на Средното индустриско училиште.

Од 1952 до пензионирањето 1969 год. бил професор по историја во Гимназијата „Јосип Броз Тито“ — Скопје.

Целиот свој живот ѝ го посветил на просветата припаѓајќи ѝ на онаа генерација просветни работници, кои на својот грб го понесоа големиот товар во органи-

зирање на просветната служба и подготвување на просветниот кадар.

Како што е извесно, во годините на обновата на нашата земја, бидејќи само стотина наставници имаа високо образование, меѓу кои и покојниот професор Александар Кузмановски, тој, покрај својата редовна дејност, беше ангажиран и како преподавател на сите учителски курсеви што се одржуваа во лепниот период во Скопје од 1945 до 1948 год., а и во вечерните школи во коишто го надополнуваа своето изгубено школување граѓаните што зедаа активно учество во НОБ.

Како професор во училиштата беше омилен меѓу колегите и учениците. Во секое време бил готов да помогне, да посветува. Професорот Кузмановски беше постојано активен во секојдневната наставна работа и во воннаставните активности. Особени заслуги има за развитокот и афирмацијата на Сојузот на друштвата на историчарите во СР Македонија. Тој е еден од членовите кој ги постави темелите на Сојузот и непрекинато беше во управата. Како израз на благодарност за

извонредното залагање и креативност беше избран за доживотен член во управата на Сојузот на друштвата на историчарите.

Во знак на почит за својата долгогодишна наставно-воспитна работа добил повеќе признанија: во 1965 и 1970 год. — Пофалба од гимназијата „Јосип Броз Тито“; во 1965 год. Советот на Педагошката гимназија „Никола Карев“ — Скопје, му додели Споменица во знак на заслуги во остварувањето на целите и задачите на бившата Учителска школа и Педагошката гимназија „Никола Карев“ — Скопје. По повод 20 годишнината од основањето на Сојузот на друштвата на историчарите на СРМ, Извршниот одбор му додели признание за неговото посебно залагање во афирмацијата на Сојузот.

Неговите колеги, неговите многубројни пријатели и неговите бивши ученици секогаш со почит ќе се сеќаваат за својот постар колега, драг професор и другар, Александар Кузмановски, едниот од основоположниците на просветата во СРМ по ослободувањето.

Васка Перчинкова

Проф. СЕРГЕЈ В. ТРОИЦКИ

На 26. XI 1972 година во Белград почина големиот познавач на византиското и словенското црковно право, творецот на македонската теорија за потеклото на „Закон судниј људем“ проф. Сергеј Викторович Троицки.

Проф. С. В. Троицки е роден на 26. III 1878 година во Томск.

Уште како дете ги имал сите услови да се здобие со солидно познавање на класичните и повеќе европски јазици. По завршувањето на Тверската духовна семинарија 1897 година проф. Троицки се запишал на Археолошкиот институт во Петроград, а потоа поминал и на Петроградската духовна акаде-